

## 43. Id-Dawra

Meta nkun nista'  
u nixtieq nistrieħ ftit,  
jien bil-karozza  
naqbad it-toroq tal-asfalt,  
u mis-Salina  
jien nasal sal-Armier  
u nara l-vilel ġodda...

Mulej nistħajjel  
li kull tant tagħmel bħali  
u t-toroq taqbad  
twal ta' miljuni  
ta' snin ta' dawl  
ġewwa l-ispazju,  
u tara l-kwiekeb ġodda  
li bil-forza tal-piż  
inqatgħu  
mill-kwiekeb l-oħra,  
u tara  
lill-protoni u 'l-elettroni  
flimkien jingħaqdu  
u jsawru stilel ġodda  
ta' univers li dejjem  
jikber u jitwassa'!

29/7/1970